

ڈاکٹر ارشد محمود ناشاد

ایسوسی ایٹ پروفیسر،

شعبہ اردو،

علامہ اقبال اوپن یونیورسٹی، اسلام آباد

## ڈاکٹر فرمان فتح پوری: کچھ باتیں، کچھ خط

### ABSTRACT

Dr Farman Fatehpuri - Few memories & letters

By Dr. Arshad Mehmood Nashad, Associate Professor, Department of Urdu, Allama Iqbal Open University, Islam abad.

Dr Farman Fatehpuri (1936 - 2013) is one of the few personalities of our times who have literally enriched our literature with their thoughts and vision. Dr Farman started off with poetry but by the passage of time, he landed his foot in the fields of literary criticism and research. He has left deep foot marks in the areas of poetry, research, criticism, Ghalibiyat, Iqbaliyat, editing, letter writing, commentaries, grammar and composition. I had an experience of exchanging letters with Dr Farman Fatehpuri for fourteen years or so. My current article provides a study of these letters. The first letter was penned on 9th September, 1994 and the last on 12th July 2007. I have preserved these sixteen letters since then. These letters are a reflection of kindness and affection of a renowned author, scholar and teacher with his long distant student.

[۱]

ڈاکٹر فرمان فتح پوری [۱۹۳۶ء تا ۲۰۱۳ء] ہمارے عہد کے اُن گئے چُنے اصحابِ علم میں شامل تھے جنہوں نے صحیح معنوں میں کثرتِ علم و ادب کو اپنے علم و عمل اور فکر و نظر سے سیراب کیا۔ انہوں نے اپنے زمانہ طالب علمی میں علم و آگہی اور شعر و ادب کے ساتھ جو تعلق قائم کیا اسے زندگی کی آخری سانسوں تک بحال اور برقرار رکھا۔ ساٹھ پینسٹھ سال پر پھیلا ہوا اُن کا یہ سفر علم و ادب کے ساتھ اُن کی اٹوٹ وابستگی اور والہانہ شیفقتگی کا اظہار یہ ہے۔ فرمان صاحب نے ابتداً شعر گوئی سے کی۔ بہت جلد وہ فتح پور کے تازہ فکر اور قادر الکلام شعرا میں شمار ہونے لگے۔ انہوں نے مسلم ہائی سکول، فتح پور کے زمانہ ملازمت میں طلبہ کے ادبی ذوق کو سنوارنے اور ان کے کلام پر اصلاح دینے کے ساتھ ساتھ فتح پور میں مشاعروں کے انعقاد اور شعر و ادب کی محفلیں سجانے میں فعال کردار ادا کیا۔ رفتہ رفتہ وہ شعر گوئی کی حریم سے نکلے اور تنقید و تحقیق کی وسیع و عریض دُنیا میں قدم رکھا۔

دیکھتے ہی دیکھتے انھوں نے ان میدانوں میں بھی اپنی لیاقت اور ہنرمندی کا لوہا منوایا۔ یوں شاعری، تنقید، تحقیق، اقبالیات، غالبیات، تدوین، مکتوب نگاری، شرح نگاری، تدریس اور قواعد و انشا کے شعبوں میں انھوں نے غیر معمولی کارنامے انجام دیے۔ ڈاکٹر فرمان فتح پوری ۲۶ جنوری ۱۹۲۶ء کو بہت پوزیشن پر ضلع فتح پور ہسوسہ (بھارت) میں پیدا ہوئے۔ آپ کا اصل نام سید دلدار علی تھا۔ ان کے ایک چچا زاد بھائی فرمان علی لڑکپن میں وفات پا گئے، آپ کو ان سے بے پناہ محبت تھی، اس کی یاد کو تازہ رکھنے کے لیے اس کا نام بہ طور تخلص اختیار کر لیا۔ ابتدا میں دلدار علی فرمان کے نام سے معروف ہوئے، بعد ازاں اپنا نام مکمل طور پر ترک کر کے فرمان فتح پوری کے قلمی نام سے شہرت پائی۔ ڈاکٹر صاحب کے والد گرامی سید عاشق علی ۱۹۳۳ء میں راہی ملک بقا ہوئے۔ والد کے بے وقت موت نے گھر کی اقتصادی حالت کو کمزور کر دیا مگر آپ نے عزم کے ساتھ پڑھائی جاری رکھی۔ ۱۹۴۶ء میں مسلم ہائی سکول، فتح پور سے میٹرک کا امتحان پاس کر کے اسی سکول میں مدرس ہو گئے۔ تدریس کے ساتھ ساتھ تعلیم کا سلسلہ بھی جاری رہا۔ ۱۹۴۸ء میں الہ آباد بورڈ سے ایف اے اور ۱۹۵۰ء میں آگرہ یونیورسٹی سے بی اے کا امتحان پاس کیا۔ ۱۹۵۰ء میں انھوں نے ہجرت کی اور پاکستان آ گئے اور کراچی کو اپنا مستقل مستقر بنا لیا۔ ۱۹۵۸ء میں کراچی یونیورسٹی سے ایم اے اُردو کا امتحان اول درجہ اول میں پاس کیا۔ ایم اے میں شان دار کامیابی کے بعد آپ کراچی یونیورسٹی کے شعبہ اُردو میں تدریس کے لیے منتخب ہوئے۔ آپ نے تدریس کے ساتھ ساتھ اعلیٰ تعلیم کے لیے بھی جدوجہد جاری رکھی۔ ۱۹۶۵ء میں ”اُردو کی منظوم داستانیں“ کے موضوع پر پی ایچ ڈی اور ۱۹۷۴ء میں ”اُردو شعرا کے تذکرے اور تذکرہ نگاری“ پر انھیں ڈی لٹ کی ڈگری ملی۔ علامہ نیاز فتح پوری نے ۱۹۲۲ء میں آگرہ سے ”نگار“ کا اجرا کیا، جو دیکھتے ہی دیکھتے اردو کے صفِ اول کے رسائل میں شمار ہونے لگا۔ نیاز صاحب کراچی آئے تو رسالے کا کام ڈاکٹر فرمان کے حوالے کر دیا۔ علامہ نیاز کی وفات کے بعد انھوں نے جس تو اتر و تسلسل سے ”نگار پاکستان“ کو جاری رکھا وہ علم و ادب کے ساتھ ان کی غیر معمولی وابستگی اور علامہ نیاز فتح پوری کے ساتھ ان کی والہانہ محبت و عقیدت کا اظہار یہ ہے۔ کراچی یونیورسٹی کے شعبہ اُردو کے وہ کئی سال چیرمین رہے۔ ۱۹۸۵ء میں آپ کو اُردو ڈکشنری بورڈ کا چیف ایڈیٹر مقرر کیا گیا۔ آپ نے صحیح معنوں میں اس ادارے میں روح پھونکی اور آپ کے عرصہ نظامت میں ڈکشنری کی کئی جلدیں مکمل ہو کر شائع ہوئیں۔ آپ کی علمی خدمات کے اعتراف میں حکومت پاکستان نے ۱۹۸۵ء میں انھیں ستارہ امتیاز سے نوازا۔ فرمان صاحب زندگی کی آخری سانسوں تک علم و ادب کے فروغ کے لیے سرگرم عمل رہے۔ ستاسی سال کی عمر میں ۲۰۱۳ء کو کراچی میں وفات پائی اور یہیں پیوندِ خاک ہوئے۔

فرمان صاحب زندگی بھر پرورش لوح و قلم میں مصروف رہے۔ آپ نے بعض مشکل مگر بے حد اہم موضوعات پر پہلی بار قلم اٹھایا اور اپنی محنت و جستجو سے ایسے کارنامے انجام دیئے جن کی مثال نہیں ملتی۔ آپ نے تحقیق، تنقید، تدریس، زبان، قواعد، املا، رسم الخط، تذکرہ نگاری، غالبیات، اقبالیات، نعتیہ شاعری، طنز و ظرافت اور شرح نگاری کے میدانوں میں گراں قدر خدمات انجام دی ہیں۔ آپ کی تصنیفات، تالیفات، مرتبات اور تدوینات کی تعداد چار درجن سے زائد ہے، غیر مدون مضامین،



جلدیں مرتب کیں جو ۱۹۹۴ء میں فتح پور ایجوکیشنل سوسائٹی، کراچی کے زیر اہتمام شائع ہوئیں۔ میں نے بھی اس زمانے میں فرمان صاحب پر ایک نظم کہی جو تیسری جلد میں شائع ہوئی۔ یہ نظم ان سے میری عقیدت و محبت کا اظہار یہ ہے۔ نظم ملاحظہ ہو:

ہیں ادیبِ شمیر و نکتہ دان  
صاحبِ نقد و شاعرِ ذی شان  
ان کی تحقیق کے کرشمے سے  
ہو گئیں کتنی مشکلیں آسان  
ان کی ہر بات ، اُن کی ہر تحریر  
اُردوئے خوش نما پہ ہے احسان  
اُن سے شاداب ہے لغت سازی  
ان سے زندہ ”نگارِ پاکستان“  
شارحِ فکرِ غالب و حسرت  
اور اقبال کے قصیدہ خوان  
اُن کے افکار سے ہے باثروت  
اپنے اُردو ادب کا ہر میدان  
ان کا اسلوب ، اُن کے موضوعات  
سب سخنِ فہم ، دیکھ کر حیران  
خوش نظر، خوش مزاج و خوش گفتار  
صاحبِ درد و بے ریا انسان  
ان کے وصالِ اہلِ ہندوپاک  
ان کے مداح سارے اُردو دان  
ان سے ہے سر بلند فتح پور  
اُن سے ہے سرفراز پاکستان  
تا قیامت رہے درخشندہ  
ان کا ہر لفظ ، اُن کا ہر فرمان

(مشمولہ ”ڈاکٹر فرمان فتح پوری: حیات و خدمات“، ص ۳۲۱، ۳۲۲)

ڈاکٹر مسرمان فتح پوری: کچھ باتیں، کچھ خط

گورنمنٹ کالج آف کامرس، انک میں جب میرا تقرر ہوا تو مجھے پی ایچ ڈی کرنے کا خیال آیا۔ میں نے فوراً ایک دو موضوعات لکھ کر فرمان صاحب سے رہنمائی کی درخواست کی۔ فرمان صاحب نے ایک موضوع کو میرے مزاج اور مذاق سے ہم آہنگ پا کر اس پر خاکہ سازی کا مشورہ دیا۔ میں نے خاکہ تیار کر کے اُن کی خدمت میں بھیجا، انھوں نے اسے پسند فرمایا اور میری خواہش کے احترام میں مجھے اپنی نگرانی میں کام کرنے کی اجازت دے دی۔ اُس وقت اسلامیہ یونیورسٹی، بہاول پور میں ان کے شاگرد ڈاکٹر نجیب جمال اُردو و اقبالیات کے سربراہ تھے۔ میں نے ڈاکٹر صاحب کی ہدایت پر خاکہ اور درخواست ڈاکٹر نجیب جمال صاحب کو بھیجا دی۔ فرمان صاحب نے انھیں اس حوالے سے خط لکھا اور ایک بار ملتان کے سفر میں ان سے ملاقات پر زبانی بھی میری مدد کرنے کی سفارش کی۔ ڈاکٹر نجیب جمال صاحب نے اس ضمن میں کوشش بھی کی مگر بورڈ آف ایڈوائس سنڈیز کا اجلاس تعطل اور تاخیر کا شکار ہوتا رہا۔ آخر کار مجھے جامعہ پنجاب میں اسی موضوع پر ڈاکٹر رفیع الدین ہاشمی کی نگرانی میں کام کرنے کا موقع مل گیا۔ میں نے فرمان صاحب کو اس بارے میں اطلاع دی تو بے حد خوش ہوئے اور میری کامیابی کی دعا کی۔

ڈاکٹر فرمان فتح پوری صاحب سے مجھے تقریباً چودہ سال مراسلت کا شرف حاصل ہوا۔ پہلا خط ۹ ستمبر ۱۹۹۴ء کا ہے جب کہ آخری خط ۱۲ جولائی ۲۰۰۷ء کا نوشتہ ہے۔ چودہ برسوں پر محیط یہ سولہ خط میرے پاس محفوظ ہیں۔ یہ خط ایک دور افتادہ طالب علم کے ساتھ ایک معروف ادیب، عالم اور استاد کی بے پناہ شفقت اور محبت کا اظہار یہ ہیں۔ میں نے ان خطوں پر مختصر حواشی کا اہتمام کر دیا ہے جو یقیناً متن کی تفہیم میں معاون ہوگا۔

[۳]

[خط نمبر: ۱]

۹ ستمبر ۱۹۹۴ء

برادر عزیز! السلام علیکم۔

آپ نام کے ناشاد سہی، کام تو دوسروں کو شاد رکھنے کا کرتے ہیں، چناں چہ آپ کی معرفت ”ابھی تک تم نہیں سمجھے“<sup>(۱)</sup> نے مجھے دل شاد کیا؛ خدا ہمیشہ آپ کو شاد و آباد رکھے۔ غزل کی زبان میں غزل کہنا بہت مشکل کام ہے جب تک اس کی زبان سے طبعی مناسبت اور اس کے مزاج خاص سے ذہنی ہم آہنگی نہ ہو، آدمی اور سب کچھ کہہ سکتا ہے غزل نہیں کہہ سکتا۔ مجھے آپ کی طبیعت اور غزل میں یہ مناسبت اور ہم آہنگی نظر آتی ہے اور سچ یہ ہے کہ اُسی نے آپ کے اس نوع کے خوب صورت اشعار کہلوئے ہیں:

راتوں کو ترے شہر میں ناشاد مسلسل

گوئے ہے فقط ایک صدا جاگتے رہنا

☆

جب بھی پاگل ہوا چلی ناشاد  
اپنی ماں سے لپٹ گیا ہوں میں

☆

جس کے چہرے پر کہیں بھی گرد کا غازہ نہ تھا  
وہ امیر کارواں ہے مجھ کو اندازہ نہ تھا

☆

مجھے تیری ادائیں یاد آ جاتی ہیں چپکے سے  
چمن میں جب کوئی بادِ صبا کی بات کرتا ہے

☆

لگتا ہے کوئی میرا بدن کاٹ رہا ہے  
مجھ سے مرے احباب جدا ہونے لگے ہیں  
غالب کے مصرعے پر مصرع لگانا آسان نہ تھا لیکن کس آسانی سے بہت خوب صورت مصرع فراہم کر دیا ہے:  
دامن بچا بچا کے گزر نے میں لطف ہے  
جی خوش ہوا ہے راہ کو پُر خار دیکھ کر  
غالب کی روح، ناراض نہیں، خوش ہوئی ہوگی کہ آپ کا مصرع اُن کے رجائی مزاج سے ہم آہنگ ہے۔

والسلام  
آپ کا  
فرمان فتح پوری

بہ ملاحظہ گرامی  
جناب ناشاد صاحب

[خط نمبر: ۲]

۲۳ فروری ۱۹۹۵ء

عزیز مکرم!

سلام مسنون۔ خط مل گیا، آپ کے سوالات بہت مشکل ہیں بعض تو اس قسم کے ہیں کہ ”ب“، ”کو“ ب“ اور ”ج“، کو  
”ج“، کیوں کہتے ہیں؟ اس نوع کے آسان سوالات کے جوابات حد درجہ مشکل ہوتے ہیں۔ آپ کا پہلا سوال یہ ہے کہ واو

ڈاکٹر منیر منیر فتح پوری: کچھ باتیں، کچھ خط

معدولہ صرف ”خ“ کے ساتھ کیوں استعمال ہوتی ہے؟ عرض یہ ہے کہ اہل فارس کے نزدیک یہ ”خ“ کے ساتھ مخصوص ہے۔ فارسی میں بھی کسی دوسرے حرف کے ساتھ مستعمل ہیں۔ اُردو والوں نے فارسی کا نتیجہ کیا ہے۔ صحیح طور پر علم نہیں لیکن کہا یہ جاتا ہے کہ فارسی میں ”خ“ کے ساتھ جہاں جہاں واو معدولہ استعمال ہوتی ہے اصلاً اور اساساً وہاں ”واو“ نہیں تھی صرف ”خ“ کی آواز تھی اور بہ صورت سکون۔ چون کہ ”خ“ کو لفظ کے شروع میں سکون کے ساتھ پڑھنا اور بولنا دشوار تھا اس لیے اس کو متحرک کرنے کے لیے ”خ“ کے ساتھ ”واو“ کا استعمال، بعد کو ہونے لگا۔ واللہ اعلم بالصواب۔

ایک بات اور ذہن میں رکھنے کی ضرورت ہے؛ ہر زبان کے مخصوص مستعملات ہوتے ہیں اور اُن کی پیروی بغیر بحث و استدلال کی جاتی ہے۔ انگریزی میں فلاں حرف، فلاں لفظ میں کیوں خاموش ہے اور فلاں میں کیوں نہیں۔ (U) کا حرف کبھی پیش کی آواز دیتا ہے کبھی زبر کی۔ او (O) کی بھی یہی صورت ہے۔ ذرا Roof, Good, Go وغیرہ کے لفظوں میں ’اُو‘ کی آواز پر غور کیجیے۔ اس طرح کے ایک دو نہیں، سیکڑوں مقامات ہیں۔ انگریزی والے، ان کے سلسلے میں کیوں اور کیسے کے جواب نہیں دے سکتے۔ یہی صورت فارسی میں واو معدولہ کی ہے۔ ہر جگہ نہیں صرف ”خ“ کے ساتھ اور وہیں وہیں استعمال ہوگی جہاں اہل فارس استعمال کرتے ہیں۔

اصل میں ہوا یہ ہے کہ جب فارسی پر عربی کے گہرے اثرات ہوئے تو فارسی صوتیات، رسم الخط اور املا میں بھی بے شمار تبدیلیاں آئیں۔ ”خ“ کے ساتھ واو معدولہ عربی ہی کے زیر اثر غالباً مستعمل ہوئی ورنہ واو معدولہ اصلاً عربی سے متعلق ہے اور وہاں ”خ“ سے مخصوص نہیں، جیسے: ذوالقدر، صلوة، ذوالجلال، اولی الالباب، اولوالعزم، ہواللہ، زکوٰۃ وغیرہ ہیں۔ فارسی میں اور اُردو میں واو معدولہ کی شناخت کے سلسلے میں مستعملہ پر اور بعد ازاں لغت پر نظر رکھنی ہوگی۔ اُردو میں بہ کثرت نہیں، تھوڑے ہی الفاظ ہیں، جن میں مستعمل ہے اور وہ بھی سب کے سب فارسی سے آئے ہوئے ہیں۔ البتہ لکھنے میں ہونا یہ چاہیے کہ واو معدولہ کے نیچے، چھوٹا سا زبر کا نشان لگا دیا جائے اور اس کا مفہوم یہ لیا جائے کہ ”واو“ کی آواز خاموش ہے۔<sup>(۲)</sup> بہ ہر حال جو سمجھ میں آ رہا ہے، وہ لکھ رہا ہوں اور صرف حافظے اور قیاس کی مدد سے۔ خط میں کاٹ پیٹ کی معذرت چاہتا ہوں کہ بہت عجلت میں کھینچ رہا ہوں۔

لغت<sup>(۳)</sup> آپ کو پچاس فیصد رعایت پر مل سکتی ہے، امراء صاحب کی کتاب<sup>(۴)</sup> کے سلسلے میں سائر صاحب<sup>(۵)</sup> سے اور سائر صاحب کی معرفت، ڈاکٹر محمد احسان الحق صاحب<sup>(۶)</sup> سے رجوع کر لیجیے۔ ضرور آپ کو مل جائے گی۔ ”نگار“<sup>(۷)</sup> آئندہ ان شاء اللہ آپ کو ملے گا۔ لغت کی پندرہ جلدیں نصف قیمت پر کوئی تین ہزار روپے کی ہوں گی۔

والسلام

آپ کا

فرمان فتح پوری

بہ ملاحظہ

جناب ارشد محمود ناشاد صاحب

محمد نگر، مرزاروڈ، انک کینٹ

[خط نمبر: ۳]

۱۳ ستمبر ۱۹۹۵ء

برادر عزیز!

سلام مسنون۔ بہت دنوں میں یاد کیا، بہر حال یاد کیا اور میرا دل شاد کیا۔ اللہ آپ کو صحت مند اور خوش و خرم رکھے۔  
”ترکیب“ کے سلسلے کی الجھنیں کیا تھیں یہ مجھے نہیں معلوم، اس لیے کہ اس نوع کا کوئی خط مجھے نہیں ملا۔<sup>(۸)</sup> ورنہ  
اپنے اعمال نامے سے میں عدم جواب کا گناہ نہ لکھواتا۔ سنا ہے کہ کراچی کی ڈاک پہلے اسلام آباد جاتی ہے، پھر ادھر آتی ہے۔  
واللہ اعلم۔ آپ کا خط ملتا تو ضرور جواب جاتا خواہ تسلی بخش نہ ہوتا۔  
آپ کو نگار نہیں ملتا، تعجب ہوا۔ شرمندہ بھی ہوا، اس میں بھی کوئی چکر ہے۔ کوشش کروں گا آئندہ شکایت کا موقع نہ نکلے۔  
او، ہو، پیارے آپ نے تو غضب کیا، ”ضلع انک دے پنجابی شاعر“ مجھ سے منسوب کر دیا۔<sup>(۹)</sup> اس قدر افزائی کے  
لیے دل سے دعائیں نکلیں میری سمجھ میں نہیں آتا کہ اس خلوص بے پایاں کا شکر یہ کن الفاظ میں ادا کروں، الفاظ، جذبات کا  
ساتھ کہاں دیتے ہیں؟

آپ کا تعارف برادر عبد الرحمن [عبد العزیز] ساحر کی معرفت ہوا تھا پھر ایسا لگا و پیدا ہو گیا کہ آپ بھلائے نہیں  
بھولتے۔ ساحر صاحب نہ جانے کیوں مجھے بھول گئے؟ احسان صاحب کو کئی خط ڈالے کہ کچھ سراغ دیں۔ ملاقات ہو تو میرا  
سلام ضرور کہیے گا۔

والسلام

آپ کا

فرمان فتح پوری

[خط نمبر: ۴]

۲۸ ستمبر ۱۹۹۵ء

عزیز مکرم! سلامتی اور دعائیں۔

۲۳ ستمبر کا خط ابھی ابھی دفتر کے پتے پر ملا۔ فوری طور پر حافظے کی مدد سے جواب دے رہا ہوں کہ پھر شاید

جواب میں تاخیر ہو جائے گی۔

ڈاکٹر فرمان فتح پوری: کچھ باتیں، کچھ خط

ترکیب کا مسئلہ، ترکیب سازی کا مسئلہ نہیں دراصل املا کا مسئلہ ہے اور املا کا طریقہ کار عہد بہ عہد فارسی و اردو دونوں میں بدلتا رہا ہے۔ اردو اور فارسی میں ہمزہ صرف ان مرکبات میں استعمال ہوگا جن میں ہائے ہوز آتی ہو، جیسا کہ آپ نے اپنے خط کی مثالوں سے پہلے نمبر پر ظاہر کیا ہے۔ زیر کا استعمال جیسا کہ مثال نمبر ۲ میں آپ نے ظاہر کیا ہے میرے زاویہ نظر سے بالکل درست ہیں۔ ان پر ہمزہ کا استعمال درست نہ ہوگا۔<sup>(۱۰)</sup>

آپ، اگر میری کتاب اردو املا اور رسم الخط، یا مقتدرہ کی مطبوعہ املا و رموز و اوقاف [کذا] دیکھ لیتے تو الجھاوے شاید دور ہو جاتے۔

دوسری بات کے سلسلے میں عرض ہے کہ محسن الملک<sup>(۱۰)</sup> تو ۱۹۰۷ء میں وفات پا گئے تھے، اس لیے ۱۹۰۸ء کے کسی جلسے میں ان کی شرکت ممکن ہی نہیں۔ شبیر احمد عثمانی<sup>(۱۱)</sup> ۱۹۰۸ء میں دیوبند کے طالب علم کی حیثیت سے شاید کسی مباحثے میں شریک ہوئے ہوں ورنہ ۱۹۰۸ء میں بہ طور مہمان عالم، ان کا کہیں جانا سمجھ میں نہیں آتا۔ اس لیے کہ ان کی پیدائش انیسویں صدی کے [کی] آخری دہائیوں کی ہے۔ ۱۹۰۸ء میں مشکل سے بیس سال کے رہے ہوں گے۔

والسلام  
خیر اندیش  
فرمان فتح پوری

بہ ملاحظہ

عزیز مکرم جناب ارشد محمود ناشاد صاحب

[خط نمبر: ۵]

۱۷ مارچ ۱۹۹۷ء

برادر گرامی! سلام مسنون۔

تاریخ سے عاری آپ کا خط مجھے پرسوں ملا۔ دل خوش ہوا کہ آپ ہر طرح اچھے ہیں اور مستقبل کے لیے آمادہ کار ہیں۔ میں اس وقت ایک خوش گوار الجھن سے دوچار ہوں، مصروفیت ایسی ہے کہ پورے خط کا مفصل جواب اس وقت ممکن نہیں۔ ۲۵ مارچ کو بیوی کے ساتھ حج کے لیے ان شاء اللہ روانہ ہوں گا۔ واپسی مئی کے دوسرے ہفتے میں ہوگی۔ محبتی سہارا کو بھی مطلع کر دیجیے گا۔

پی ایچ ڈی سے متعلق البتہ بتاتا چلوں کہ دوسرا موضوع نیا اور اہم ہے، پہلے پرکٹی جگہ کام ہو رہا ہے۔<sup>(۱۳)</sup> کام کیا ہو رہا ہے، بس لوگوں نے راستہ روک رکھا ہے۔ آپ دوسرے موضوع کو ذہن میں رکھ کر میرے حوالے سے پروفیسر ڈاکٹر نجیب جمال صاحب<sup>(۱۳)</sup> صدر شعبہ اردو و اقبالیات، اسلامیہ یونیورسٹی بہاول پور کو خط لکھیے۔ وہ کچھ نہ کچھ ضرور جواب دیں گے۔

جواب مثبت نہ ہو تو بھی ہمت نہ ہاریے۔ میں واپس آ کر ان شاء اللہ سبیل نکال لوں گا۔

والسلام  
فرمان فتح پوری

بہ ملاحظہ گرامی  
جناب ارشد محمود ناشاد صاحب

[خط نمبر: ۶۰]

۲۸ مئی ۱۹۹۷ء

محبت مکرم! دعائیں۔

۲۲ کا خط مل گیا۔ یاد کیا؛ میرا دل خوش کیا۔ آپ کے تہنیت نامے نے واقعی جسمانی خستگی کو روحانی تازگی میں بدل دیا۔ اللہ آپ جیسے مخلص احباب کو سدا سکھی رکھے۔ مجی سائر صاحب کا خط بھی آیا تھا، کل ہی ان کے خط کا جواب گیا ہے۔ نجیب جمال صاحب کو میں خط لکھ رہا ہوں۔ اطمینان رکھیے۔ میں ان شاء اللہ کوئی صورت نکال لوں گا۔ نجیب صاحب کا جواب آتے ہی مجھے مطلع کیجیے۔

والسلام  
آپ کا  
فرمان فتح پوری

ارشد محمود ناشاد صاحب  
محلہ محمد نگر، مرزاروڈ، انک کینٹ

[خط نمبر: ۷۰]

۲۷ جون ۱۹۹۷ء

وعلیکم السلام!

۱۲ جون کا خط ملا۔ جواب میں تاخیر ہوئی، معذرت اور شرمندگی۔ جہاں تک مجھے علم ہے حافظ محمود شیرانی کے سلسلے میں پنجاب یونیورسٹی سے پی ایچ ڈی کی سطح کا کام ہو چکا ہے، لاہور کے لوگ آسانی سے بتا سکیں گے۔<sup>(۱۵)</sup> ڈاکٹر احسان الحق صاحب اور ڈاکٹر معین الرحمن صاحب<sup>(۱۶)</sup> بہ طور خاص مدد کر سکتے ہیں۔ میرے خیال میں آپ کے تخیل کا زائیدہ پہلا موضوع: ”اردو غزل کا تکنیکی، ہستی اور عروضی سفر“ بہت اچھا ہے، کام کرنے کے لائق ہے؛ کام بھی تادیر زندہ رہے گا اور کام کرنے والا بھی۔ ہاں اسے ”حالی سے تاحال“ سے مشروط کر لیجیے۔<sup>(۱۷)</sup>

ڈاکٹر منیرمان فتح پوری: کچھ باتیں، کچھ خط

موضوع کا خاکہ پہلے آپ تیار کیجیے، عبدالعزیز ساحر اور بعض دوسرے صاحبان علم و فکر سے مدد لیجیے، پوری محنت سے جو کچھ بن سکے بنائیے۔ پھر مجھے بھیجیے، ان شاء اللہ ضرور مدد کروں گا۔ دعاؤں کے ساتھ۔

آپ کا  
فرمان فتح پوری

جناب ارشد محمود ناشاد صاحب

[خط نمبر: ۸]

۲۹ جولائی ۱۹۹۷ء

برادر عزیز! سلام مسنون۔

نہ جانے آپ کو میرے خط بروقت کیوں نہیں ملتے؟ میں نے آپ کو لکھا تھا کہ اگر اسلامیہ یونیورسٹی بہاول پور کے ارباب حل و عقد کو کوئی اعتراض نہیں ہے تو میں آپ کے کام کی نگرانی کے لیے تیار ہوں۔  
موضوع اور اس کے خاکے کے بارے میں بھی اپنی رائے دے چکا ہوں۔ چنانچہ آپ نے اپنے حالیہ خط کے ساتھ اپنے مقالے کا جو خاکہ بھیجا ہے وہ ہر طرح [سے] درست ہے۔ اب آپ آگے قدم بڑھائیے اور مجھے اپنا ہمدرد جاننے۔<sup>(۱۸)</sup>

والسلام  
فرمان فتح پوری

بہ ملاحظہ گرامی

جناب ارشد محمود ناشاد صاحب

[پس نوشت]:

اس خط کے ساتھ ایک اور خط صدر شعبہ کے نام ہے۔

[خط نمبر: ۹]

۹ مئی ۱۹۹۸ء

عزیز مکرم! سلام مسنون۔

امریکہ سے واپسی پر آپ کا خط نظر سے گذرا۔ بورڈ آف ایڈوانس اسٹڈیز کی میٹنگ کا یہی قصہ ہے، ہر جگہ ہر یونیورسٹی میں۔ اصولاً ہر مہینے یہ میٹنگ ہونی چاہیے لیکن اگر سال میں دو بھی ہو جائیں تو اسے غنیمت خیال [کیا] جاتا ہے۔ نجیب جمال صاحب کی کوئی کوشش اس سلسلے میں کامیاب نہیں ہو سکتی۔ البتہ انھوں نے سفارش کر کے درخواست جمع کر دی ہے تو اُسے بہر حال منظور ہونا ہے۔ کام کرنے کی لگن کو مجروح نہ کیجیے، اپنا کام کرتے رہیے اور علامہ اقبال کا یہ شعر ”کبھی اے

ڈاکٹر فرمان فتح پوری: کچھ باتیں، کچھ خط

حقیقت منتظر، ورد زبان رکھیے۔ ان شاء اللہ کامیابی ہوگی۔<sup>(۱۹)</sup>

عبدالعزیز ساحر صاحب کے گھر نو مولود کی خبر باعث مسرت ہے۔ میری طرف سے دلی مبارک باد۔<sup>(۲۰)</sup> ۱۴ کو لاہور، ۱۵ کو ملتان میں ہوں گا، ممکن ہے نجیب جمال صاحب سے ملاقات ہو۔

والسلام  
خیر اندیش  
فرمان فتح پوری

بہ ملاحظہ گرامی  
ارشاد محمود ناشاد صاحب

[خط نمبر: ۱۰]

۴ جولائی ۱۹۹۸ء

عزیز مکرم! سلام مسنون۔

خط مل گیا تھا اور میں نے دو دن بعد، نجیب صاحب کو یاد دہانی کرا دی تھی۔ آج پھر لکھ رہا ہوں۔ یقین ہے کہ مسئلہ حل ہو گیا ہوگا۔

ساحر صاحب جہاں بھی ہوں، میرا سلام پہنچاتے رہیے:

بہ آں گروہ کہ از ساغر وفا مست اند  
سلام ما برسانید ہر گجا ہستند

والسلام  
فرمان

بہ ملاحظہ  
ارشاد محمود ناشاد صاحب

[پس نوشت]: ”گرامی القدر“ کی ترکیب صرف میرے لیے مخصوص ہے کہ اوروں کے لیے بھی ہے۔<sup>(۲۱)</sup>

[خط نمبر: ۱۱]

۷ فروری ۱۹۹۹ء

مجی و مخلصی ناشاد صاحب! اللہ آپ کو سدا شاد رکھے۔

ڈاکٹر فرمان فتح پوری: کچھ باتیں، کچھ خط

ہمارے ہاں لکھنے پڑھنے والوں کے لیے کیسی کیسی مشکلیں ہیں؟ ان کی تفصیل اگر باہر کے کسی آدمی کو بتائی جائے تو وہ یقین نہ کرے گا۔ یہ کیا کم ہے، آخر کار اُمید کی ایک کرن نظر آئی۔ اللہ ہاشمی صاحب کو سدا سکھی رکھے۔<sup>(۲۲)</sup> آپ انہیں کی نگرانی میں کام کیجیے اور صبر و ہمت کے ساتھ جلد سے جلد کام مکمل کیجیے۔ مجھ سے جو کچھ ہو سکے گا، اس سے دریغ نہ کروں گا۔ برادر سحر صاحب کیسے ہیں؟ بہت دنوں سے خاموشی ہے؛ میری طرف سے بھی اور ان کی طرف سے بھی، رابطہ ہو تو سلام پہنچا دیجیے گا۔

والسلام  
فرمان فتح پوری

بہ ملاحظہ جناب  
ارشاد محمود ناشاد صاحب

[خط نمبر: ۱۲]

۱۷ ستمبر ۱۹۹۹ء

عزیز بھائی! سلام مسنون۔

خیریت طلبی کے لیے شکر گزار ہوں۔ میں ادھر دو مہینے فی الواقع بہت افسردہ و پریشان رہا۔ خاندان اور بہت قریبی خاندان بلکہ میرے گھر سے متعلق دو تین حادثے ایسے قیامت خیز ہوئے اور پے پے کہ کیا عرض کروں؟ کل شام، اپنے جواں سال اکلوتے حقیقی بھانجے کے سوم سے سر اٹھایا ہے۔ اللہ اپنا رحم فرمائے۔ میرے لیے دعا کیجیے۔ تفصیل کیا لکھوں؟ ”شلوک“،<sup>(۲۳)</sup> مجھے مل گئی ہے۔ رسید نہ جاسکی، افسوس ہے۔ خدا کرے آپ اچھے ہوں۔ بھائی سحر کیسے ہیں؟

والسلام  
دعا گو  
فرمان فتح پوری

بہ ملاحظہ محمود احمد [ارشاد محمود] ناشاد صاحب

[خط نمبر: ۱۳]

۲۶ ستمبر ۱۹۹۹ء

پیارے ارشد محمود! السلام علیکم۔

۲۲ ستمبر کا خط ملا، پرسش مخلصانہ باعث تسکین ہوئی۔ نام کے سلسلے میں آپ نے میری خبط الحواسی<sup>(۲۴)</sup> کو معاف کر دیا اور خط کے جواب میں مجھے جلد سے جلد یاد کیا، اسے لطفِ ارزانی کے سوا کیا نام دیا جائے؟ اللہ آپ کو سدا خوش رکھے۔

ساتر کے گھر نومولود<sup>(۲۵)</sup> کی آمد کی خبر خوشی کا باعث ہے، انہیں الگ سے خط لکھ رہا ہوں۔

والسلام  
آپ کا  
فرمان فتح پوری

بہ ملاحظہ

ارشاد محمود ناشاد صاحب  
محمد نگر، مرزاروڈ، انک کینٹ۔

[خط نمبر: ۱۳]

۲۳ اکتوبر ۲۰۰۰ء

عزیز مکرّم! سلام مسنون۔

فہد حسن سلمہ<sup>(۲۶)</sup> کی آمد پردل کی گہرائیوں سے مبارک باد۔ اللہ تعالیٰ نومولود کی صحت و عمر میں ارزانی فرمائے اور خاندان کے لیے وسیلہ براحت و سکون بنائے۔ بیگم صاحب کو بھی میری بیگم کی طرف سے اور میری طرف سے ہدیہ تبریک و تہنیت۔

دُعا گو

فرمان فتح پوری

بہ ملاحظہ

جناب ارشد محمود ناشاد صاحب

[خط نمبر: ۱۵]

۲۲ فروری ۲۰۰۵ء

عزیز مکرّم!

سلامتی اور دعائیں۔ آپ لکھتے ہیں لیکن زیادہ اچھی بات یہ ہے کہ لکھنے سے زیادہ پڑھتے ہیں۔ نتیجتاً آپ کی ہر تحریر معلومات افزا اور مدلل ہوتی ہے۔ لکھنے کا حقیقی حسن یہی ہے کہ تحریر قاری کے دل و ذہن میں اتر جائے۔ سو، آپ کی تحریر میں یہ وصف ہے، اللہ مزید توفیقات سے نوازے۔

پی ایچ ڈی کی سند مل جائے تو ضرور مطلع کیجیے گا، میرا دل خوش ہوگا کہ یہ خواب آپ کے لیے میں نے بھی دیکھا ہے اور تعبیر کا انتظار ہے۔<sup>(۲۷)</sup>

”چھاچھی بولی“ سے میں بالکل ناواقف تھا، آپ کی کتاب سے متعارف ہوا۔<sup>(۲۸)</sup> یقین ہے بہتوں کی رہنمائی

ڈاکٹر فرمان فتح پوری: کچھ باتیں، کچھ خط

کرے گی۔

والسلام  
فرمان فتح پوری

[خط نمبر: ۱۶]

۱۲ جولائی ۲۰۰۷ء

محبتِ مکرم!

السلام علیکم۔ ۳۰ جون کا خط مل گیا، شکر گزار ہوں کہ یاد کیا۔ اس سے پہلے مجھے، آپ کا کوئی خط نہیں ملا، ورنہ

جواب ضرور جاتا۔

موضوع سے متعلق رائے، اسی خط کے ساتھ الگ کاغذ پر درج ہے۔<sup>(۲۹)</sup>

والسلام  
دعا کا طالب  
فرمان فتح پوری

بہ ملاحظہ

ڈاکٹر ارشد محمود ناشاد

### حواشی و تعلیقات

- (۱) میرادوسراشعری مجموعہ جو ۱۹۹۵ء میں ماہ ادب پبلشرز، لاہور سے شائع ہوا۔
- (۲) میں نے ”واو معدولہ“ کے متعلق استفسار کیا تھا کہ اُردو میں اس کا استعمال صرف ”خ“ کے بعد کیوں ہے؟ کسی اور حرف کے بعد واو معدولہ کیوں استعمال نہیں ہوتی؟ ”خ“ کے بعد استعمال ہونے والی ”واو“ کو کس طرح پہچانا جائے کہ یہ واو ملفوظی ہے یا واو معدولہ؟ بعض الفاظ میں ”خ“ کے بعد آنے والی واو، ملفوظی ہے جیسے: خوراک، خول وغیرہ۔
- (۳) اُردو ڈکشنری بورڈ، کراچی کے زیر اہتمام شائع ہونے والے اُردو لغت کی طرف اشارہ ہے۔
- (۴) ”ڈاکٹر فرمان فتح پوری: حیات و خدمات“ کی طرف اشارہ ہے۔ یہ کتاب چار چار سو صفحات کی تین جلدوں میں امراؤ طارق نے مرتب کی۔ یہ کتاب فتح پور ایجوکیشنل سوسائٹی، کراچی کے زیر اہتمام ۱۹۹۳ء میں شائع ہوئی۔
- (۵) محقق، نقاد اور شاعر۔ ڈاکٹر عبدالعزیز ساحر [پ: ۱۹۶۶ء] گورنمنٹ کالج انک سے گریجویٹیشن کی۔ ۱۹۹۱ء میں گورنمنٹ کالج لاہور سے ایم اے اُردو کا امتحان امتیاز کے ساتھ پاس کیا۔ ۲۰۰۲ء میں جامعہ پنجاب سے ”اُردو غزل میں فلسفہ وحدۃ الوجود کی

فکری معنویت“ کے موضوع پر ڈاکٹر رفیع الدین ہاشمی کی نگرانی میں مقالہ لکھ کر پی ایچ ڈی کی ڈگری حاصل کی۔ گورنمنٹ کالج، مری اور گورڈن کالج، راول پنڈی میں اُردو کے استاد رہے۔ آج کل علامہ اقبال اوپن یونیورسٹی، اسلام آباد سے بہ طور صدر شعبہ اُردو وابستہ ہیں۔ ان کی تصانیف و تالیفات میں ”جمیل الدین عالی کی نثر نگاری“، ”رفیع الدین ہاشمی: سوانح و کتابیات“، ”ڈاکٹر جمیل جالبی: شخصیت و فن“، ”افتخار عارف: شخصیت و فن“، ”محراب تحقیق“، ”بارہ ماہیہ نجم“ (تدوین) اور ”خیرالاذکار“ (تدوین) شامل ہیں۔

(۶) ڈاکٹر احسان الحق اختر فیصل آباد سے تعلق رکھتے ہیں۔ جامعہ کراچی سے ”حمید احمد خان کی علمی خدمات“ کے موضوع پر مقالہ لکھ کر پی ایچ ڈی کی ڈگری حاصل کی۔ ابتدا میں مختلف کالجوں میں تدریس کا فریضہ انجام دیتے رہے بعد ازاں گورنمنٹ کالج، لاہور کے شعبہ اُردو سے وابستہ ہوئے اور یہیں سے سبک دوش ہوئے۔ آج کل قرطبہ یونیورسٹی، پشاور میں بہ طور صدر شعبہ خدمات انجام دے رہے ہیں۔ کئی کتابوں کے مصنف اور مرتب ہیں۔

(۷) علامہ نیاز فتح پوری نے ۱۹۲۲ء میں بھوپال سے علمی و ادبی رسالہ ”نگار“ کے نام سے جاری کیا جو ان کی وفات [۱۹۶۶ء] تک لگاتار ان کی ادارت میں شائع ہوتا رہا۔ ۱۹۶۲ء میں پاکستان ہجرت کی تو رسالے کا نام نگار پاکستان کر دیا۔ ان کی وفات کے بعد ڈاکٹر فرمان فتح پوری اس پرچے کے مدیر ہوئے اور انھوں نے نیاز فتح پوری کی اس یادگار کو تادیر زندہ رکھا۔ نگار نے اُردو کی ادبی صحافت پر نہایت گہرے اثرات مرتب کیے۔ اس کے خاص نمبر حوالے کی حیثیت رکھتے ہیں۔

(۸) میں نے ”ترکیب“ کے حوالے سے استفسار کیا تھا کہ کیا ایسے الفاظ جن کے آخر میں ہائے مختفی یا ہائے ملفوظی آئے وہ ”ہمزہ“ کے ساتھ لکھے جائیں گے اور باقی تمام ”حرف اضافت [زیر]“ کے ساتھ؟ جیسے: چارہ دل، صدقہ علم اور زندگی جاوید، جلال شہنشاہی۔ نیز یہ کہ کیا دونوں طرح کی تراکیب ایک جیسی ہیں یا ان میں کوئی فرق ہے؟

(۹) میں نے اپنی کتاب ضلع اٹک دے پنجابی شاعر کا انتساب ڈاکٹر فرمان فتح پوری اور علامہ عبدالعزیز خالد کے نام کیا تھا۔ یہ کتاب ۱۹۹۵ء میں پنجابی ادبی سنگت، اٹک نے شائع کی۔

(۱۰) دیکھیے حاشیہ نمبر ۸۔

(۱۱) سر سید احمد خاں کے انتہائی قریبی رفیق، ادیب اور مصلح۔ ۱۸۳۷ء میں اٹاوا میں متولد ہوئے۔ اصل نام سید مہدی علی تھا۔ محرم، سررشتہ دار اور پھر ڈپٹی کلکٹر ہوئے۔ ریاست حیدرآباد میں بھی خدمات انجام دیں پھر علی گڑھ کالج کے ساتھ وابستہ ہو گئے اور بہت جلد سید صاحب کے دست و بازو بن گئے۔ کئی کتابیں تصنیف کیں۔ تہذیب الاخلاق کے ذریعے مقالہ نویسی کو رواج دیا۔ ۱۹۰۷ء کو راہی ملک بقا ہوئے۔

(۱۲) نام ور عالم دین، مقرر، سیاست دان، ادیب اور تحریک پاکستان میں قائد اعظم کے مذہبی مشیر۔ ۱۸۸۸ء کو ضلع بجنور میں پیدا ہوئے۔ دارالعلوم دیوبند کے فارغ تھے۔ مختلف دینی اداروں میں تدریس کے فرائض انجام دیئے۔ آپ کے نام در تلامذہ میں مولانا مفتی محمد شفیع، مولانا بدر عالم، شیخ الحدیث محمد ادریس، مولانا مناظر احسن گیلانی اور سید محمد یوسف بنوری شامل ہیں۔ قرآن مجید کی تفسیر کے علاوہ بیسیوں کتابیں تصنیف کیں۔ ۱۳ ستمبر ۱۹۴۹ء میں وصال ہوا اور کراچی میں دفن ہوئے۔

(۱۳) میں نے اپنے خط میں گزارش کی تھی کہ میں آپ کی نگرانی میں کسی یونیورسٹی سے پی ایچ ڈی کرنے کا خواست گار ہوں۔ میں نے اپنے پسند کے دو موضوع بھی خط میں تحریر کیے تھے، ایک تو اُردو غزل کے فنی مطالعے سے متعلق تھا دوسرا اس وقت یا نہیں کہ کیا تھا؟ ڈاکٹر صاحب نے غزل کے فن سے متعلقہ موضوع کو پسندیدگی کی نگاہ سے دیکھا، تعاون کا یقین دلایا اور ہدایت کی کہ میں اسلامیہ یونیورسٹی، بہاول پور کے شعبہ اُردو و اقبالیات ڈاکٹر نجیب جمال سے رابطہ کروں۔

ڈاکٹر منیر منیر مفتوح پوری: کچھ باتیں، کچھ خط

(۱۴) محقق، نقاد اور اُردو ادبیات کے استاد ڈاکٹر نجیب جمال [پ: ۱۹۵۲ء] فیصل آباد میں پیدا ہوئے۔ یاس یگانہ چنگیزی کے موضوع پر پی ایچ ڈی کی ڈگری حاصل کی۔ اسلامیہ یونیورسٹی، بہاول پور میں اُردو و اقبالیات کے پروفیسر اور صدر شعبہ رہے۔ بعد ازاں انٹرنیشنل اسلامی یونیورسٹی، اسلام آباد کے شعبہ اُردو سے بطور چیمبر مین وابستہ رہے۔ آج کل ایف سی کالج یونیورسٹی، لاہور کے شعبہ اُردو سے منسلک ہیں۔ ان کی تصانیف و تالیفات میں غالب شکن اور یگانہ، نگاہ، محاسن، ماہ و سال، عندلیب، شش جہات، اُردو شاعری کی تہذیب اور امیر خسرو سے میر حسن تک شامل ہیں۔

(۱۵) حافظ محمود شیرانی پران کے لائق اور صاحب علم پوتے مظہر محمود شیرانی نے ڈاکٹر وحید قریشی کی نگرانی میں پی ایچ ڈی کا مقالہ لکھا، یہ گراں قیمت مقالہ دو جلدوں میں مجلس ترقی ادب، لاہور کے اہتمام سے شائع ہو چکا ہے۔ میں اس وقت تک اس کام سے لاعلم تھا، اس لیے اس موضوع کو اپنے لیے پسند کیا۔

(۱۶) معروف غالب شناس، ادیب اور گورنمنٹ کالج لاہور کے سابق صدر شعبہ اُردو۔ پ: ۵ نومبر ۱۹۴۲ء بھٹنڈہ پٹیالہ (انڈیا) م: ۱۵ اگست ۲۰۰۵ء لاہور۔ ۱۹۶۴ء میں کراچی یونیورسٹی سے ایم اے اُردو اور ۱۹۷۲ء میں سندھ یونیورسٹی، جام شورو سے پی ایچ ڈی کی ڈگری حاصل کی۔ کئی کتب تصنیف و تالیف کیں۔ چند اہم کتابوں کے نام درج ذیل ہیں: اشاریہ غالب، غالب اور انقلاب ستادون، تحقیق غالب، غالب کا علمی سرمایہ، نقوش غالب، تحقیق نامہ غالب، دیوان غالب (نسخہ خواجہ)، یادگار عبدالحق، مطالعہ یلدرم، بابائے اُردو: احوال و آثار اور بازیافت غالب۔

(۱۷) میں نے فرمان صاحب کی ہدایت کے مطابق عنوان میں ”حالی تا عہد حاضر“ کا اضافہ کر کے عنوان کی تحدید کر لی۔

(۱۸) میں نے ”اُردو غزل کا تکنیکی، ہیستری اور عرضی سفر“ کے موضوع کا تیار کیا اور فرمان صاحب کو بھیجا، انھوں نے خاکہ پسند کیا اور نگرانی کے لیے رضامندی کا خط بھی لکھ دیا۔ میں نے وہ خاکہ فرمان صاحب کے خط کے ہم راہ ڈاکٹر نجیب جمال صاحب کو بھجوادیا۔

(۱۹) ڈاکٹر نجیب جمال صاحب کی کوشش کے باوجود میرا داخلہ اسلامیہ یونیورسٹی، بہاول پور میں نہ ہو سکا۔ میں نے ڈاکٹر فرمان صاحب کی ہدایت کے مطابق ہمت نہ ہاری اور اس موضوع پر مطالعہ جاری رکھا، بعد ازاں ڈاکٹر رفیع الدین ہاشمی کی نگرانی میں اسی موضوع پر جامعہ پنجاب سے ڈگری حاصل کی۔ اللہ الحمد کہ یہ مقالہ ۲۰۰۸ء میں مجلس ترقی ادب، لاہور کے زیر اہتمام شائع ہوا۔

(۲۰) ڈاکٹر عبدالعزیز ساحتہ کے ہاں پہلے بیٹے حسین عبدالعزیز [پ: ۳۱ دسمبر ۱۹۹۷ء] کی پیدائش کی اطلاع میں نے دی تھی۔ حسین اب ماشاء اللہ پاک آرمی میں کپٹن ہے۔

(۲۱) میں ابتدا میں ”گرامی القدر“ کی تکریمی ترکیب اکثر استعمال کرتا رہا، ڈاکٹر صاحب کے اس استفسار کے بعد میں نے اسے ترک کر دیا اور ”گرامی قدر“ لکھنا شروع کر دیا۔

(۲۲) معروف اقبال شناس اور اورینٹل کالج کے شعبہ اُردو کے سابق صدر ڈاکٹر رفیع الدین ہاشمی کی طرف اشارہ ہے۔ ڈاکٹر صاحب کی توجہ اور مہربانی سے مجھے جامعہ پنجاب سے پی ایچ ڈی کی تحصیل کا موقع ملا۔ میرے مقالے کے نگران بھی ڈاکٹر ہاشمی تھے۔

(۲۳) بابا فرید شکر گنج کے منتخب پنجابی کلام کا میں نے منظوم اُردو ترجمہ کیا تھا جو اشلوک کے نام سے زاویہ، لاہور نے ۱۹۹۹ء میں شائع کیا۔

(۲۴) ڈاکٹر صاحب نے ۱۷ ستمبر ۱۹۹۹ء کے مکتوب میں مجھے محمود احمد ناشاد لکھ دیا تھا۔

(۲۵) ڈاکٹر عبدالعزیز ساحتہ کے دوسرے بیٹے حمزہ عبدالعزیز [پ: ۱۴ ستمبر ۱۹۹۹ء] کی پیدائش کی اطلاع میں نے دی تھی۔ حمزہ اس وقت ماشاء اللہ ٹیکسلا یونیورسٹی میں انجینئرنگ کا طالب العلم ہے۔

(۲۶) فہد حسن کی پیدائش پر تہنیت۔ فہد حسن میرا بڑا بیٹا ہے جو ۱۹ اکتوبر ۲۰۰۰ء میں پیدا ہوا۔ فہد اب ماشاء اللہ بی ایس کے پانچویں سمسٹر کا طالب العلم ہے۔

ڈاکٹر فرمان فتح پوری: کچھ باتیں، کچھ خط

- (۲۷) ۱۷ اگست ۲۰۰۶ء میں مجھے جامعہ پنجاب نے پی ایچ ڈی کی ڈگری عطا کی۔
- (۲۸) چھاچھی بولی۔ ادبی ولسانی مطالعہ میرا ایک مختصر مقالہ ہے۔ اس مقالے کا ملخص علامہ اقبال اوپن یونیورسٹی، اسلام آباد کے شعبہ پاکستانی زبانیں کے ایم فل کے نصاب میں شامل ہوا۔ بعد ازاں یہ مقالہ پنجابی ادبی سنگت، انک نے ۲۰۰۵ء کے زیر اہتمام اشاعت آشنا ہوا۔
- (۲۹) عبدالستار ملک اُن دنوں نیشنل یونیورسٹی آف ماڈرن لینگویجز، اسلام آباد سے پی ایچ ڈی کر رہے تھے، اُن کا مجوزہ خاکہ رائے اور رہنمائی کے لیے فرمان صاحب کو بھیجا تھا۔ ڈاکٹر عبدالستار ملک آج کل شعبہ اُردو علامہ اقبال اوپن یونیورسٹی، اسلام آباد سے بہ طور لیکچرار وابستہ ہیں۔

ماخذ:

- (۱) امراؤ طارق (مرتب)، ڈاکٹر فرمان فتح پوری: حیات و خدمات، کراچی: فتح پور ایجوکیشنل سوسائٹی، ۱۹۹۴ء

